



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 22.03.2026

പ്രധാനവാർത്തകൾ

1. സംസ്ഥാനത്ത് നിയമസഭാ തിരഞ്ഞെടുപ്പിന്റെ നാമനിർദ്ദേശ പത്രിക സമർപ്പണത്തിനുള്ള സമയപരിധി നാളെ അവസാനിക്കും; സൂക്ഷ്മ പരിശോധന മരുന്നാൾ. ഈ മാസം 26 വരെ പത്രിക പിൻവലിക്കാം.
2. തെരഞ്ഞെടുപ്പ് പ്രചാരണം ഊർജ്ജിതമാക്കി മുന്നണികൾ; സ്ഥാനാർത്ഥികൾക്കൊപ്പം മുതിർന്ന നേതാക്കളും പ്രചാരണ രംഗത്ത് സജീവം.
3. സംസ്ഥാനത്ത് വോട്ടർ പട്ടികയിൽ പുതിയതായി പേര് ചേർക്കാനുള്ളവർക്ക് നാളെ വരെ അവസരം.
4. ലോക ജലദിനത്തിൽ ജലം സംരക്ഷിക്കാനും ഉത്തരവാദിത്തത്തോടെയുള്ള വിനിയോഗം ഉറപ്പാക്കാനും ആഹ്വാനം ചെയ്ത് പ്രധാനമന്ത്രി.
5. രാജ്യത്ത് ഇന്ധനക്ഷാമം ഇല്ലെന്ന് കേന്ദ്ര സർക്കാർ; പാചക വാതകവുമായി കൂടുതൽ ക്ഷേപങ്ങൾ ഇന്ത്യൻ തുറമുഖത്തേക്ക്.
6. താപനില വർദ്ധിക്കുന്ന സാഹചര്യത്തിൽ പൊതുജനങ്ങൾ ജാഗ്രത പാലിക്കണമെന്ന് സംസ്ഥാന ദുരന്ത നിവാരണ അതോറിറ്റി.

~~~~~

---

**തിരഞ്ഞെടുപ്പ് കമ്മീഷൻ**

അസം, കേരളം, പുതുച്ചേരി, തമിഴ്നാട്, പശ്ചിമ ബംഗാൾ എന്നിവിടങ്ങളിലെ നിയമസഭ തിരഞ്ഞെടുപ്പിനും മറ്റ് ആറു സംസ്ഥാനങ്ങളിലെ ഉപതെരഞ്ഞെടുപ്പുകൾക്കും പഴുതടച്ച ക്രമീകരണങ്ങൾ ഏർപ്പെടുത്തണമെന്ന് തിരഞ്ഞെടുപ്പ് കമ്മീഷന്റെ നിർദ്ദേശം. ആകെ യുള്ള രണ്ടു ലക്ഷത്തി 18,807 പോളിംഗ് സ്റ്റേഷനുകളിലും വോട്ടർമാർക്ക് മികച്ച അടിസ്ഥാന സൗകര്യങ്ങൾ ഉറപ്പാക്കാൻ സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും മുഖ്യ തിരഞ്ഞെടുപ്പ് ഓഫീസർമാർക്ക് കമ്മീഷൻ നിർദ്ദേശം നൽകി. വോട്ടർമാരിൽ അവബോധം ശക്തിപ്പെടുത്തുന്നതിനായി, എല്ലാ പോളിംഗ് സ്റ്റേഷനുകളിലും സ്ഥാനാർത്ഥികളുടെ പട്ടിക, ചെയ്യേണ്ടതും ചെയ്യരുതാത്തതുമായ കാര്യങ്ങൾ, അംഗീകൃത തിരിച്ചറിയൽ രേഖകളുടെ പട്ടിക, വോട്ടിംഗ് പ്രക്രിയ എന്നിവ പ്രദർശിപ്പിക്കണമെന്നും നിർദ്ദേശമുണ്ട്.



**തിരഞ്ഞെടുപ്പ് - കേരളം**

സംസ്ഥാനത്ത് നിയമസഭാ തിരഞ്ഞെടുപ്പിന്റെ നാമനിർദ്ദേശ പത്രിക സമർപ്പണത്തിനുള്ള സമയപരിധി നാളെ അവസാനിക്കും. 140 മണ്ഡലങ്ങളിലും സ്ഥാനാർത്ഥികൾ പത്രിക സമർപ്പണത്തിന്റെയും പ്രചാരണ പരിപാടികളുടെയും തിരക്കിലാണ്. ഇന്ന് പത്രിക സ്വീകരിക്കില്ല. പത്രികകളുടെ സൂക്ഷ്മ പരിശോധന മറ്റുനാൾ നടക്കും. ഈ മാസം 26 വരെ പത്രിക പിൻവലിക്കാം. ഏപ്രിൽ ഒൻപതിന് വോട്ടെടുപ്പ് നടക്കും. മെയ് നാലിനാണ് വോട്ടെണ്ണൽ.



**തിരഞ്ഞെടുപ്പ് - പ്രചാരണം**

സംസ്ഥാനത്ത് തിരഞ്ഞെടുപ്പ് പ്രചാരണം ഊർജ്ജിതമാക്കി മുന്നണികൾ. എല്ലാ രാഷ്ട്രീയ പാർട്ടികളുടെയും മുതിർന്ന നേതാക്കളുടെയും നേതൃത്വത്തിൽ പ്രചാരണം പുരോഗമിക്കുന്നു. എൽഡിഎഫിനായി മുഖ്യമന്ത്രി പിണറായി

---

വിജയൻ നാളെ മുതൽ ജില്ലകളിൽ പര്യടനം നടത്തും. ഏപ്രിൽ മുന്നുവരെയുള്ള ദിവസങ്ങളിലായി 48 കേന്ദ്രങ്ങളിൽ അദ്ദേഹം പ്രസംഗിക്കും. സിപിഐ എം നേതാക്കളായ എം എ ബേബി, എം വി ഗോവിന്ദൻ, എ വിജയരാഘവൻ, പ്രകാശ് കാരാട്ട്, ബൃന്ദാ കാരാട്ട്, തുടങ്ങിയവരും പൊതുയോഗങ്ങളിൽ സംസാരിക്കും. യു ഡി എഫിനായി കോൺഗ്രസ് നേതാവ് രാഹുൽ ഗാന്ധി കേരളത്തിൽ പ്രചാരണത്തിനെത്തും. ഈ മാസം 25ന് കോഴിക്കോട് നടക്കുന്ന റാലിയോടെ പ്രചാരണം ആരംഭിക്കും. എൻ ഡി എയുടെ പ്രചാരണ പരിപാടികൾക്കായി കേന്ദ്ര മന്ത്രിമാരുൾപ്പെടെയുള്ള മുതിർന്ന ദേശീയ നേതാക്കൾ വരും ദിവസങ്ങളിൽ സംസ്ഥാനത്തെത്തും. കനത്ത ചൂടിലും വോട്ടർമാരെ നേരിൽക്കണ്ട് വോട്ടുറപ്പിക്കാൻ സ്ഥാനാർത്ഥികളും സജീവമായി രംഗത്തുണ്ട്.

**കണ്ണൂർ - പ്രചാരണം**

കണ്ണൂർ നിയോജകമണ്ഡലം എൽ.ഡി.എഫ് സ്ഥാനാർത്ഥി രാമചന്ദ്രൻ കടന്നപ്പള്ളി ഇന്ന് വൈകുന്നേരം മണ്ഡലത്തിൽ പര്യടനം നടത്തും. എൻ.ഡി.എ കണ്ണൂർ മണ്ഡലം സ്ഥാനാർത്ഥി സി.രഘുനാഥ് പത്മനാഭൻ വിവിധയിടങ്ങളിൽ പ്രചാരണത്തിനെത്തി. ധർമ്മം നിയോജകമണ്ഡലം യു.ഡി.എഫ് സ്ഥാനാർത്ഥി വി. പി. അബ്ദുൽ റഷീദിന്റെ തെരഞ്ഞെടുപ്പ് കൺവെൻഷൻ ഇന്ന് വൈകുന്നേരം കടമ്പൂർ ഉമ്മൻചാണ്ടി മന്ദിരത്തിൽ സംഘടിപ്പിക്കും.

**ഡി ഡി ഡയലോഗ്**

നിയമസഭാ തിരഞ്ഞെടുപ്പുമായി ബന്ധപ്പെട്ട് ഡി ഡി ന്യൂസും തിരുവനന്തപുരം ദൂരദർശൻ കേന്ദ്രവും സംയുക്തമായി സംഘടിപ്പിക്കുന്ന ഏകദിന കോൺക്ലേവ്- ഡി ഡി ഡയലോഗ് തിരുവനന്തപുരത്ത് പുരോഗമിക്കുന്നു. 'കേരളം തീരുമാനിക്കുന്നു' എന്ന പേരിൽ സംഘടിപ്പിച്ച പരിപാടിയിൽ എം പി മാരായ ജോൺ ബ്രിട്ടാസ്, ശശി തരൂർ, ബി ജെ പി സംസ്ഥാന

---

അധ്യക്ഷൻ രാജീവ് ചന്ദ്രശേഖർ, മുൻ കേന്ദ്ര സഹമന്ത്രി വി മുരളീധരൻ, തുടങ്ങിയവർ ആദ്യ സെഷനുകളിൽ അതിഥികളായി എത്തി. ഉച്ചയ്ക്ക് ശേഷം നടക്കുന്ന സെഷനുകളിൽ എ എ റഹീം എം പി, സി പി ഐ എം നേതാവ് എ സമ്പത്ത്, കോൺഗ്രസ് നേതാക്കളായ കെ മുരളീധരൻ, കെ എസ് ശബരീനാഥൻ, തിരുവനന്തപുരം നഗരസഭാ മേയർ വി വി രാജേഷ് തുടങ്ങിയവർ പങ്കെടുക്കും. രാവിലെ 9 മണിക്ക് ആരംഭിച്ച പരിപാടി വൈകുന്നേരം 6 മണിക്ക് സമാപിക്കും.

**~~~~~**  
**തീവ്ര വോട്ടർപ്പട്ടിക - കേരളം**

സംസ്ഥാനത്ത് വോട്ടർ പട്ടികയിൽ പുതിയതായി പേര് ചേർക്കാൻ നാളെ വരെ സമയം. [voters.eci.gov.in](http://voters.eci.gov.in) എന്ന വെബ്സൈറ്റിലൂടെയോ, ECINET മൊബൈൽ ആപ്ലിക്കേഷൻ വഴിയോ, ബുത്തുതല ഓഫീസർ വഴിയോ അപേക്ഷിക്കാം.

**~~~~~**  
**പി.എം - ജല ദിനം**

ജലം സംരക്ഷിക്കാനും ഉത്തരവാദിത്തത്തോടെയുള്ള വിനിയോഗം ഉറപ്പാക്കാനും ആഹ്വാനം ചെയ്ത് പ്രധാനമന്ത്രി നരേന്ദ്ര മോദി. ജീവന്റെ അടിസ്ഥാന ഘടകമായ ജലം ഭൂമിയുടെ ഭാവി രൂപപ്പെടുത്തുന്ന സുപ്രധാന ഘടകമാണെന്ന് പ്രധാനമന്ത്രി ലോക ജല ദിന സന്ദേശത്തിൽ പറഞ്ഞു. ജല സംരക്ഷണം ലക്ഷ്യമിട്ടുള്ള സുസ്ഥിര പ്രവർത്തനങ്ങളിൽ ഏർപ്പെട്ടിരിക്കുന്നവരെ പ്രധാനമന്ത്രി അഭിനന്ദിച്ചു.

**~~~~~**  
**കണ്ണൂർ - ജലദിനം (ഇൻട്രോ)**

ജലവും ലിംഗഭേദവും എന്ന പ്രമേയത്തിലൂന്നി ഇന്ന് ലോക ജല ദിനം. ജല സാക്ഷരത വളർത്തുന്നതിനായി കണ്ണൂർ ജില്ലയിൽ ആരംഭിച്ച വാട്ടർ വളണ്ടിയർ ക്യാമ്പയിനിന്റെ ഭാഗമായി ഇന്ന് കുടുംബശ്രീ അയൽക്കൂട്ടങ്ങളിൽ ജലസഭകൾ സംഘടിപ്പിക്കും. ഉച്ചയ്ക്ക് രണ്ടിന് ആറു മണിക്ക് ജില്ലാ തല ഉദ്ഘാടനം നടക്കും.

---

കുടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഓ. ശശിധരൻ...  
(വോയ്സ്)

**~ ~ ~ ~ ~**  
**എൽ പി ജി - വിതരണം**

റഷ്യൻ അസംസ്കൃത എണ്ണയുമായി "അക്വാ ടൈറ്റൻ" എന്ന ചരക്കുകുപ്പൽ കർണാടകയിലെ മംഗലാപുരം തുറമുഖത്തേത്തി. പശ്ചിമേഷ്യൻ സംഘർഷത്തിന്റെ പശ്ചാത്തലത്തിൽ ആഗോള ഇന്ധന വില സ്ഥിരപ്പെടുത്തുന്നതിനായി കടലിൽ കുടുങ്ങിക്കിടക്കുന്ന റഷ്യൻ അസംസ്കൃത എണ്ണ വിൽക്കാൻ വ്യാഴാഴ്ച യുഎസ് താൽക്കാലിക പൊതു ലൈസൻസ് നൽകിയതിന് പിന്നാലെയാണിത്. അമേരിക്കയിലെ ടെക്സസിൽ നിന്നും പാചകവാതകവുമായി പിക്നിസ് പയനിയർ ചരക്കുകുപ്പലും മംഗലാപുരം തുറമുഖത്തേത്തി. രാജ്യത്ത് നിലവിൽ ഇന്ധനക്ഷാമം ഇല്ലെന്ന് പെട്രോളിയം, പ്രകൃതി വാതക മന്ത്രാലയം അറിയിച്ചു. സംസ്ഥാനങ്ങൾക്ക് അധികമായി അനുവദിച്ച 20 ശതമാനം വാണിജ്യ എൽ.പി.ജി വിഹിതം നാളെ മുതൽ പ്രാബല്യത്തിൽ വരും. ഇതോടെ മൊത്തം വിഹിതം 50 ശതമാനമായി ഉയർന്നു.

**~ ~ ~ ~ ~**

**കോഴിക്കോട് - പക്ഷിപ്പനി**

പക്ഷിപ്പനി സ്ഥിരീകരിച്ച കോഴിക്കോട് ജില്ലയിൽ കോഴികളെയും താറാവുകളെയും ഉൾപ്പെടെ കൊന്നൊടുക്കുന്ന നടപടികൾ ആരംഭിച്ചു. ഒളവണ്ണ , പെരുമണ്ണ, കക്കോടി പനങ്ങാട് പഞ്ചായത്തുകളിലും കോഴിക്കോട് നഗരസഭയിലെ കൊളത്തറയിലുമാണ് നടപടി പുരോഗമിക്കുന്നത്. മൃഗസംരക്ഷണ വകുപ്പിന്റെ നേതൃത്വത്തിലുള്ള ദ്രുത കർമ്മ സേനയാണ് വീടുകളിലെത്തി പ്രവർത്തനങ്ങൾക്ക് നേതൃത്വം നൽകുന്നത്.

**~ ~ ~ ~ ~**

---

**കോഴിക്കോട് - ഷിഗല്ല (ഇൻട്രോ)**

കോഴിക്കോട് പെരുവയൽ പഞ്ചായത്തിൽ 12 ഓളം പേർക്ക് കൂടി ഷിഗല്ല റിപ്പോർട്ട് ചെയ്ത സാഹചര്യത്തിൽ ജാഗ്രത കർശനമാക്കി ആരോഗ്യ വകുപ്പ്. ശുചീകരണ, ബോധവൽക്കരണ പ്രവർത്തനങ്ങൾ പുരോഗമിക്കുന്നു. കൂടുതൽ വിവരങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർ ബാബു.... (വോയ്സ്)



**താപനില-നിർദ്ദേശം (ഇൻട്രോ)**

സംസ്ഥാനത്ത് വിവിധ ജില്ലകളിൽ നാളെ വരെ താപനില ഉയരാൻ സാധ്യതയെന്ന് കേന്ദ്ര കാലാവസ്ഥ വകുപ്പ്.11 ജില്ലകളിൽ മഞ്ഞ ജാഗ്രത പ്രഖ്യാപിച്ചു. ഉയർന്ന ചൂട് ഗുരുതരമായ ആരോഗ്യപ്രശ്നങ്ങൾക്ക് കാരണമാകും എന്നതിനാൽ പൊതുജനങ്ങൾ സൂരക്ഷാമുൻകരുതലുകൾ സ്വീകരിക്കണമെന്ന് അധികൃതർ അറിയിച്ചു. വിശദാംശങ്ങളിലേക്ക്..... (ഹോൾഡ്-വോയ്സ്)

**താപനില (വോയ്സ്)**

സംസ്ഥാനത്ത് ഉയർന്ന അൾട്രാവയലറ്റ് സൂചിക രേഖപ്പെടുത്തിയ സാഹചര്യത്തിൽ പൊതുജനങ്ങൾക്കായി സംസ്ഥാന ദുരന്ത നിവാരണ അതോറിറ്റി നിർദ്ദേശങ്ങൾ പുറത്തിറക്കി. തുടർച്ചയായി കൂടുതൽ സമയം അൾട്രാവയലറ്റ് രശ്മികൾ ശരീരത്തിൽ ഏൽക്കുന്നത് സൂര്യാതപത്തിനും ത്വക്ക് രോഗങ്ങൾക്കും നേത്രരോഗങ്ങൾക്കും മറ്റ് ആരോഗ്യ പ്രശ്നങ്ങൾക്കും കാരണമായേക്കാം. പൊതുജനങ്ങൾ ഇതിനായി സൂരക്ഷാമുൻകരുതലുകൾ സ്വീകരിക്കണം. പകൽ 10 മണി മുതൽ 3 മണി വരെയുള്ള സമയങ്ങളിൽ കൂടുതൽ നേരം ശരീരത്തിൽ നേരിട്ട് സൂര്യപ്രകാശം ഏൽക്കുന്നത് പരമാവധി

---

ഒഴിവാക്കുക. പുറം ജോലികളിൽ ഏർപ്പെടുന്നവർ, കടലിലും ഉൾനാടൻ മൽസ്യബന്ധനത്തിലും ഏർപ്പെടുന്ന മത്സ്യത്തൊഴിലാളികൾ, ജലഗതാഗതത്തിലേർപ്പെടുന്നവർ, ബൈക്ക് യാത്രക്കാർ, വിനോദസഞ്ചാരികൾ, ചർമരോഗങ്ങളുള്ളവർ, നേത്ര രോഗികൾ, ക്യാൻസർ രോഗികൾ, മറ്റ് രോഗപ്രതിരോധശേഷി കുറഞ്ഞ വിഭാഗങ്ങൾ തുടങ്ങിയവർ പ്രത്യേകം ജാഗ്രത പാലിക്കണം. കോട്ടൺ വസ്തുക്കൾ ഉപയോഗിക്കുന്നതായിരിക്കും ഉചിതം. നിർജ്ജലീകരണം ഒഴിവാക്കാൻ ധാരാളം വെള്ളം കുടിക്കണമെന്നും നിർദ്ദേശത്തിൽ പറയുന്നു.

ന്യൂസ്ഡെസ്ക്, ആകാശവാണി.....

**~\*~\*~\*~\*~\*~\*~\*~\*~\*~\***

**ശബരിമല**

പൈങ്കുനി ഉത്രം ഉത്സവത്തിനായി ശബരിമല നട ഇന്നു വൈകിട്ട് അഞ്ചിനു തുറക്കും. നാളെയാണ് കൊടിയേറ്റ്. ഏപ്രിൽ ഒന്നിന് നടക്കുന്ന ആറാട്ട് ഘോഷയാത്രയോടെ ഉത്സവത്തിന് സമാപനമാകും. അന്ന് രാത്രി 10 ന് നട അടയ്ക്കും. വെർച്വൽ ക്യു വഴി ബുക്ക് ചെയ്ത് തീർത്ഥാടകർക്ക് ദർശനത്തിനെത്താം.

**~\*~\*~\*~\*~\*~\*~\*~\*~\*~\***

**പൈങ്കുനി ഉത്സവം - പദ്മനാഭ ക്ഷേത്രം**

ശ്രീപത്മനാഭസ്വാമി ക്ഷേത്രത്തിലെ പൈങ്കുനി ഉത്സവത്തിന് മറ്റന്നാൾ തുടക്കമാകും. കൊടിയേറ്റോടു കൂടിയായും ഉത്സവം ആരംഭിക്കുക. ഏപ്രിൽ രണ്ടിന് ശംഖുംമുഖം കടലിൽ നടക്കുന്ന ആറാട്ടോടുകൂടി പൈങ്കുനി ഉത്സവം സമാപിക്കും.

**~\*~\*~\*~\*~\*~\*~\*~\*~\*~\***

